

# ഉത്സാഹം പകരുന്ന ആറു സങ്കീർത്തനങ്ങൾ-സാക് പുനൻ

WFTW Malayalam 28 February 2010

www.jeevamozhikal.org

പതിനാറാം സങ്കീർത്തനത്തിൽ ദാവീദു പറയുന്നത് ദൈവത്തെയും എല്ലാ വിശുദ്ധന്മാരെയും തനിക്കു വേണമെന്നാണ്. 37-ാം സങ്കീർത്തനത്തിൽ അവരിൽ ഞാൻ പ്രസാദിക്കുന്നു എന്നാണ് അദ്ദേഹം പറയുന്നത്. നമുക്കു തമ്മിൽത്തമ്മിലുള്ള സ്നേഹം വഴിയാണ് എല്ലാ മനുഷ്യരും നാം യേശുവിന്റെ ശിഷ്യന്മാരാണെന്ന് അറിയുന്നത്. 8-ാം വാക്യത്തിൽ “ഞാൻ യഹോവയെ എപ്പോഴും എന്റെ മുമ്പിൽ വെച്ചിരിക്കുന്നു. അവൻ എന്റെ വലത്തുഭാഗത്തുള്ളതുകൊണ്ട് ഞാൻ കൂലുങ്ങിപ്പോകയില്ല”. ഈ വാക്യമാണ് പത്രോസ് യേശുക്രിസ്തുവിനെക്കുറിച്ചു പരാമർശിക്കുമ്പോൾ എടുത്തുപറഞ്ഞത്(അ.പ്ര.2: 25). നാം എന്തു പറയുമ്പോഴും ചെയ്യുമ്പോഴും യേശുവിനെ ഒരു മാതൃകയാക്കി മുമ്പിൽ വയ്ക്കണം. അപ്പോൾ അവിടുന്ന് നമ്മുടെ വലത്തുഭാഗത്തിരുന്ന് നമുക്കു വേണ്ടുന്ന സഹായമെല്ലാം ചെയ്യും. ദൈവത്തിന്റെ സന്നിധിയിൽ സന്തോഷപരിപൂർണ്ണതയും അവിടുത്തെ വലത്തുഭാഗത്ത് എന്നും പ്രമോദങ്ങളും ഉണ്ട്( സങ്കീ.16:11). സന്തോഷവും പ്രമോദവും അതിന്റെ എല്ലാ ശുദ്ധിയോടും കൂടെ കാണുന്നതു ദൈവത്തിന്റെ സാന്നിധ്യത്തിൽ മാത്രമാണ്. അതു നിത്യമായിട്ടുള്ളതുമാണ്. ലോകപ്രകാരമുള്ള സന്തോഷവും പ്രമോദവും ആഴം കുറഞ്ഞതും അല്പായുസ്സുള്ളതുമാണ്.

23-ാം സങ്കീർത്തനം ഒരു ഇടയന്റെ സങ്കീർത്തനം ആണ്. യഹോവ നമ്മുടെ ഇടയനായിരിക്കുമ്പോൾ നമുക്കൊന്നിനും ഒരു കുറവുണ്ടാകയില്ല( 1-ാം വാക്യം). അവിടുന്ന് നമ്മെ കിടത്തുന്നു, അവിടുന്ന് നമ്മെ നടത്തുന്നു, അവിടുന്ന് നമ്മെ ആശ്വസിപ്പിക്കുന്നു, അവിടുന്ന് നമ്മെ നയിക്കുന്നു. പലപ്പോഴും നാം വിചാരിക്കുന്നത് ദൈവത്തിനുവേണ്ടി എന്തെങ്കിലുമൊക്കെ ചെയ്യണമല്ലോ എന്നാണ്. എന്നാൽ നമ്മിൽ ഒരു പണി ചെയ്യുവാൻ ദൈവത്തെ അനുവദിക്കുമ്പോൾ മാത്രമേ നമ്മെ ദൈവത്തിനു ഫലപ്രദമായി ഉപയോഗിക്കുവാൻ കഴിയുകയുള്ളൂ. ദൈവം നമ്മുടെ കൂടെയുള്ളതുകൊണ്ട് ഒരനർത്ഥവും ഭയപ്പെടുകയില്ല. അവിടുന്ന് നമുക്കൊരു മേശയൊരുക്കി നമ്മുടെ തലയെ എണ്ണുകൊണ്ടഭിഷേകം ചെയ്യുന്നു. അപ്പോൾ നമ്മുടെ പാനപാത്രം നിറഞ്ഞുകവിയുകയും നാം നിത്യഭവനത്തിലെത്തുവോളം നന്മയും കരുണയും നമ്മെ പിന്തുടരുകയും ചെയ്യും.

തന്നെ ഒരു അനുഗ്രഹിക്കപ്പെട്ട അവസ്ഥയിൽ എത്തിച്ച ദൈവത്തെ ദാവീദു സ്തുതിക്കുന്നതാണ് 66-ാം സങ്കീർത്തനം. ആ അനുഗ്രഹിക്കപ്പെട്ട അവസ്ഥയിൽ എത്തിയത് പലവിധ ശോധനകളിൽ കൂടെ ആയിരുന്നു. ആത്മീയസമൃദ്ധിയുടെ മദ്ധ്യത്തിൽഎത്തുന്നതിനു മുമ്പ് ദൈവം ദാവീദിനെ രോഗത്തിലൂടെയും തീയിലൂടെയും വെള്ളത്തിലൂടെയും മാനുഷിക പീഡനങ്ങളിലൂടെയുമെല്ലാം കൊണ്ടുപോകുന്നതായി 10 മുതൽ 12 വരെയുള്ളവാക്യങ്ങളിൽ നാം വായിക്കുന്നു. സമൃദ്ധിയിലേക്ക് എന്ന് ഇവിടെ കാണുന്നതിനു സമാനമായ ഒരു വാക്കാണ് 23-ാം സങ്കീർത്തനത്തിന്റെ 5-ാം വാക്യത്തിൽ നാം കാണുന്നത്. അവിടെ “നിറഞ്ഞു കവിയുന്നു” എന്നാണ് പരിഭാഷപ്പെടുത്തിയിരിക്കുന്നത്. ശോധനയിലൂടെയുമാണ് അനുഗ്രഹം നമ്മിൽ നിറഞ്ഞുകവിയുന്നത്.

‘അത്യുന്നതന്റെ മറവിൽ വസിക്കുന്നതിന്റെ അനുഗ്രഹത്തെ പ്രഘോഷിക്കുന്നതാണ് 91-ാം സങ്കീർത്തനം. നമ്മുടെ മറവിടം യേശുവിന്റെ മുറിവേറ്റ മാർവിടമാണ്. അത്യുന്നതന്റെ മറവിൽ വസിക്കുകയെന്നാൽ ദൈവം മുമ്പേ പോകുകയും നാം അവിടുത്തെ നിഴലിൻകീഴിൽ നടക്കുകയും ചെയ്യുന്നു എന്നാണ്. എല്ലാം തികഞ്ഞ ദൈവഹിതത്തിന്റെ മദ്ധ്യത്തിലാണ് ഈ ഭൂമിയിലെ ഏറ്റവും സുരക്ഷിതമായ സ്ഥാനം. സാത്താൻ(വേട്ടക്കാരൻ), പാപം(മഹാമാരി) എന്നിങ്ങനെ രണ്ടു ശത്രുക്കളിൽനിന്നും നമ്മെ രക്ഷിക്കുമെന്നാണ് ദൈവത്തിന്റെ വാഗ്ദാനം(3-ാം വാക്യം). പ്രകടമായ പാപത്തിൽനിന്നും(പകലുള്ള അപകടം) മാഞ്ഞുകിടക്കുന്ന പാപങ്ങളിൽനിന്നും (രാത്രിയിലെ അപകടം) അവിടുന്ന് നമ്മെ രക്ഷിക്കും (5,6 വാക്യങ്ങൾ.) നമുക്കു ചുറ്റുമുള്ള 11000 ക്രിസ്ത്യാനികളും ജ്വലരമായ ഒരു ജീവിതത്തെക്കുറിച്ചു വിശ്വസിക്കുന്നില്ലെങ്കിലും അവിടുന്ന് നമ്മെ പാപത്തിൽ വീഴാതെ കാത്തുകൊള്ളും(7-ാം വാക്യം). പലവിധ കഷ്ടതകളെ നമുക്കു നേരിടേണ്ടിവന്നാലും ഒരനർത്ഥവും നമുക്കു ഭവിക്കുകയില്ല.(വാക്യം 10). നാം അവിടുത്തെ ഹിതത്തിൻകീഴിൽ ആയിരിക്കുന്നിടത്തോളം അവിടുന്ന് നമ്മെ കാക്കേണ്ടതിനു തന്റെ ദൂതന്മാരോടു കൽപിക്കും. സാത്താൻ(സിംഹവും അണലിയും) എപ്പോഴും നമ്മുടെ കാൽക്കീഴിൽ തകർക്കപ്പെട്ടവനായിരിക്കും.(വാക്യം 13) ദൈവം നമ്മുടെ പ്രാർത്ഥന കേട്ട് നമ്മെ ഉന്നതങ്ങളിൽ ആക്കും. നമ്മുടെ ആയുസ്സിനെ ദീർഘിപ്പിച്ച് നമ്മെ ഏൽപ്പിച്ച വേല പൂർത്തിയാകുവോളം നമ്മെ ജീവിപ്പിക്കും.

യഹോവയെ ഭയപ്പെടുന്നവന്റെ അഭിവൃദ്ധിയെക്കുറിച്ചു വിശദീകരിക്കുന്നതാണ് 112-ാം സങ്കീർത്തനം. അങ്ങനെയുള്ള ഒരു മനുഷ്യന്റെ സന്തതി അനുഗ്രഹിക്കപ്പെടുകയും അഭിവൃദ്ധിപ്പെടുകയും ചെയ്യും. അവൻ ഇരുട്ടിൽ ആയിരുന്നാൽ ദൈവത്തിൽ നിന്നു വെളിച്ചം ലഭിക്കും. അവൻ കരുണയും നീതിയുമുള്ളവനായി ആവശ്യത്തിലിരിക്കുന്നവരെ സഹായിക്കുന്നവനാകും. അവന്റെ ഹൃദയം യഹോവയിൽ ആശ്രയിച്ചിരിക്കുന്നതുകൊണ്ട് ദുർവർത്തമാനം കേട്ട് അവൻ ഭയപ്പെടുകയില്ല. യഹോവ അവനെ മാനിക്കുന്നതുകണ്ട് ദുഷ്ടന്മാർക്ക് അസുഖ തോന്നും. യഹോവയിൽനിന്നും അവനു ലഭിക്കുന്ന നിരന്തരമായ സംരക്ഷണം കാണുന്നവർ അതു ശ്രദ്ധിക്കും. നമ്മുടെ ജീവിതത്തിലും അങ്ങനെയായിരുന്നു. നമ്മെ ദൈവം അനുഗ്രഹിക്കുന്നത് നമുക്കു ചുറ്റുമുള്ളവരെ സ്വാധീനിക്കണം.

ദൈവത്തിന്റെ സർവ്വവ്യാപിത്വവും സർവ്വജ്ഞാനവും വിശദീകരിക്കുന്നതാണ് 139-ാം സങ്കീർത്തനം. നാം എവിടെ പോയാലും ദൈവസാന്നിധ്യം കൂടെയുണ്ട്.(7മുതൽ 12 വരെയുള്ള വാക്യങ്ങൾ). അതാണ് നമ്മുടെ ജീവിതത്തെ സുരക്ഷിതമാക്കുന്നത്. ദൈവത്തിന്റെ സർവ്വജ്ഞാനം നാം ജനിച്ചാൽ മുതലുള്ള ഓരോ ദിവസവും കൃത്യമായി ആസൂത്രണം ചെയ്ത് പുസ്തകത്തിൽ എഴുതിയിരിക്കുന്നു(വാക്യം 16). ദൈവം ആസൂത്രണം ചെയ്തുവെച്ചിരിക്കുന്നത് ഓരോ പേജു വീതം ഓരോ ദിവസവും കാണിച്ചുകൊണ്ടിരിക്കും. നാം അതനുസരിച്ച് ഓരോദിവസവും ജീവിച്ചാൽ ജീവിതാവസാനം ഒന്നിനെക്കുറിച്ചും ദുഃഖിക്കേണ്ടിവരികയില്ല. തീർച്ച.